



L-AKKADEMJA TAL-MALTI

STATUT

1. L-IDENTITÀ

Dan hu l-istatut aġġornat tal-AKKADEMJA TAL-MALTI, minn hawn 'il quddiem imsejha l-Akkademja, u t-traduzzjoni ufficjali ta' dan l-isem hi *The Maltese Language Academy*. L-Akkademja hi għaqda volontarja. L-emblema u l-motto tal-Akkademja huma dawk li kellha l-*Għaqda tal-Kittieba tal-Malti*, imwaqqfa fl-14 ta' Novembru 1920 u magħrufa bhala l-*Akkademja tal-Malti* mill-15 ta' Diċembru 1963 (ara l-appendiċi).

2. L-GĦANIJET

L-għanijiet tal-Akkademja huma li:

- 2.1 taħdem biex iġġib 'il quddiem il-qagħda tal-Malti bhala lsien nazzjonali fl-oqsma kollha tal-hajja;
 - 2.2 tikkontribwixxi għall-politika lingwistika u tippromwovi l-għanijiet kollha li jiffurmaw parti mid-dmirijiet tal-Kunsill Nazzjonali tal-Ilsien Malti, kif definiti fil-Liġi tal-Ilsien Malti;
 - 2.3 iġġib 'il quddiem l-istudju akkademiku fuq il-lingwa u l-letteratura Maltija;
 - 2.4 tippubblika kull sena l-perjodiku ufficjali *Il-Malti*;
 - 2.5 tibni kuntatt ma' hbieb tal-Malti u ma' persuni li jużaw il-Malti barra minn Malta.
-

3. IS-SHUBIJA

L-Akkademja għandha:

- 3.1 tkun magħmula minn Membri Onorarji u Membri;
- 3.2 tikkunsidra talbiet individwali għal shubija ġdida permezz ta' formola ta' applikazzjoni mibgħuta mis-Segretarju lill-applikant jew talbiet li jsiru mis-sit elettroniku tal-Akkademja;
- 3.3 taċċetta shubija ġdida bi qbil ta' mill-inqas żewġ terzi tal-membri preżenti tal-Kunsill;
- 3.4 tgħarraf lill-membri kollha bis-shubija ta' membru ġdid permezz ta' ċirkulari sa tliet (3) xhur mid-dhul tiegħu;
- 3.5 tipposponi l-kunsiderazzjoni ta' kull applikazzjoni għas-shubija li tasal fit-tliet xhur qabel id-data tal-iskadenza tal-Kunsill; l-applikazzjonijiet

li jaslu għand is-Segretarju f'dan il-perijodu jiġu kkunsidrati mill-Kunsill il-ġdid;

- 3.6 tahtar Membri Onorarji lil dawk il-persuni li jgawdu prestiġju fost il-poplu Malti, u li l-profil pubbliku tagħhom ikun jinkludi rispett u mhabba lejn l-ilsien Malti;
- 3.7 tahtar Membri lil dawk il-persuni li ppubblikaw xogħlijiet ta' kontribut siewi f'xi qasam tal-ilsien Malti, lil persuni li fil-fehma tal-Kunsill taw u/ jew qed jagħtu kontribut li bih l-Akkademja tilhaq l-għanijiet skont dan l-istatut, kif ukoll minn fost il-gradwati fil-Malti.

4. IL-HLAS

Il-hlas tas-shubija għandu jinqasam kif ġej:

- 4.1 il-Membri Onorarji mahtura mill-Akkademja ma jhallsux miżata;
- 4.2 il-Membri għandhom ihallsu miżata ffissata minn żmien għal żmien mil-Laqqha Ġenerali tal-Akkademja;
- 4.3 is-shubija għandha tithallas mhux aktar tard mill-aħħar ta' Diċembru għas-sena li jkun imiss.

5. IL-LAQGHA ĠENERALI

- 5.1 Il-Laqqha Ġenerali, li għaliha s-Segretarju jsejjaħ il-membri kollha fuq decizjoni tal-Kunsill, hija l-ogħla awtorità fl-istruttura tal-Akkademja, u titmexxa mill-President jew, fin-nuqqas tiegħu, mill-Viċi President; fin-nuqqas tat-tnejn, għandu jiġi elett President minn fost il-Membri preżenti b'maġġoranza sempliċi, speċifikament biex imexxi dil-laqgħa.
- 5.2 Il-Laqqha Ġenerali tissejjaħ billi jiġu avżati bil-miktub il-membri kollha tal-Akkademja mill-inqas wiehied u għoxrin (21) jum qabel dakinhar li tkun se ssir Laqqha Ġenerali Ordinarja u għaxart (10) ijiem qabel Laqqha Ġenerali Straordinarja.
- 5.3 Mal-avviż tal-Laqqha Ġenerali tintbagħat il-lista aġġornata bl-ismijiet tal-Membri li jkollhom dritt għall-vot.
- 5.4 Għal-Laqqha Ġenerali jattendu l-Membri Onorarji u l-Membri, iżda għall-elezzjoni jivvotaw biss il-Membri li sa tliet xhur qabel il-Laqqha Ġenerali Ordinarja jkunu hallsu s-shubija tas-sena ta' qabel mingħajr preġudizzju għal dak li jirregolaw artiklu 4.3 u artiklu 7.3 rigward is-shubija.

- 5.5** Bħala kandidati għall-elezzjoni tal-membri tal-Kunsill waqt Laqgħa Ġenerali Ordinarka jkunu aċċettati biss persuni minn fost il-Membri.
- 5.6** F'Laqgħa Ġenerali Straordinarka jivvutaw dawk il-persuni li jkunu jidhru bħala Membri fuq ir-registru tal-Akkademja kif ukoll Membri Onorarji.
- 5.7** Il-kworum għal-Laqgħa Ġenerali għandu jkun ta' għoxrin (20) Membru, u fil-każ li dan il-kworum ma jintlaħaqx tissejjaħ Laqgħa Ġenerali oħra li l-kworum tagħha jkun dak tal-Membri preżenti.
- 5.8** Il-Laqgħa Ġenerali tista' tkun:
- 5.8.1** Ordinarka, u ssir mhux aktar tard minn sentejn wara l-Laqgħa Ġenerali Ordinarka ta' qabilha, biex il-Membri jaħtru l-President tal-Kunsill, u għaxar (10) Membri oħra biex flimkien miegħu jiffurmaw hdax-il (11) membru tal-Kunsill; il-Kunsill jahtar il-bqija tal-uffiċjali tiegħu minn fost il-Membri eletti fih;
- 5.8.2** Straordinarka, u ssir meta l-Kunsill jidhirlu li xi materja tinħtieg id-deċiżjoni tal-parti l-kbira tal-membri tal-Akkademja, jew meta ssir talba bil-miktub lill-President minn mill-inqas ħmistax-il (15) membru. Fil-każ li l-Kunsill ikun għalaqlu ż-żmien tal-ħatra tiegħu, jew għal xi raġuni jew oħra ma jibqax jeżisti, ħmistax-il (15) membru jistgħu jaħtru bħala President persuna li tgawdi fiduċja pubblika bil-poter speċifiku li ssejjah Laqgħa Ġenerali Straordinarka. Din il-persuna jkollha l-poter li tkompli tmexxi l-Laqgħa Ġenerali Straordinarka kemm-il darba jkollha vot ta' fiduċja mill-maġġoranza tal-membri preżenti, u sakemm ikun hemm kworum għal-laqgħa kif stipulat f'dan l-istatut.
- 5.9** Il-Laqgħa Ġenerali Ordinarka għandha tissejjaħ b'din l-aġenda f'din l-ordni:
- 5.9.1** il-qari tal-minuti tal-aħħar Laqgħa Ġenerali mis-Segretarju, u l-approvazzjoni tagħhom;
- 5.9.2** il-qari ta' rapport amministrattiv mis-Segretarju;
- 5.9.3** il-qari ta' rapport finanzjarju mit-Teżorier;
- 5.9.4** id-diskors tal-President;
- 5.9.5** il-ħatra ta' tliet kummissarji elettorali b'maġġoranza sempliċi biex imexxu l-elezzjoni tal-Kunsill il-gdid;

- 5.9.6 ir-riżenja tal-Kunsill;
- 5.9.7 il-votazzjoni separata u sigrieta għall-kariga ta' President, wara li kull kandidat għal din il-kariga jkun gie nnominat u ssekondat f'ittra ffirmata minn żewġ Membri tal-Akkademja, li tasal għand il-Kunsill mhux inqas minn ġimgħa qabel id-data tal-Laqqgħa Ġenerali; flimkien mal-firma tal-proponent u tas-sekondant, l-ittra għandu jkollha wkoll il-firma tal-persuna nnominata;
- 5.9.8 l-elezzjoni tal-bqija tal-membri tal-Kunsill skont in-numru ta' voti li jiksbu f'votazzjoni waħda sigrieta, wara li kull kandidat ikun gie nnominat u ssekondat f'ittra ffirmata minn żewġ Membri tal-Akkademja, li tasal għand il-Kunsill mhux inqas minn ġimgħa qabel id-data tal-Laqqgħa Ġenerali; flimkien mal-firma tal-proponent u tas-sekondant, l-ittra għandu jkollha wkoll il-firma tal-persuna nnominata;
- 5.9.9 it-tmexxija tal-laqqgħa mgħoddija f'idejn il-President il-ġdid;
- 5.9.10 il-ħatra ta' żewġ awdituri approvati mill-maġġoranza tal-Membri preżenti;
- 5.9.11 il-mozzjonijiet u/jew emendi għall-istatut, wara li dawn ikunu waslu bil-miktub għand il-Kunsill mhux anqas minn ġimgħa qabel id-data tal-Laqqgħa Ġenerali, b'ittra ffirmata minn proponent u sekondant;
- 5.9.12 id-diskussjonijiet imressqa mill-membri preżenti dwar punti li jitqajmu waqt il-laqqgħa.
- 5.10 Fil-każ li s-Segretarju ma jkunx irċieva biżżejjed nominazzjonijiet għall-membri tal-Kunsill, isiru aktar nominazzjonijiet fil-Laqqgħa Ġenerali Ordinarja minn fost il-Membri preżenti għal dik il-laqqgħa.
- 5.11 Qabel il-votazzjoni, f'Laqqgħa Ġenerali Ordinarja, il-kummissarji elettoralni jgħassmu dokumenti uffiċjali lill-Membri eliġibbli għall-votazzjoni, u jitolbu l-firma ta' dawn il-Membri fuq regjistru li juri li ħadu d-dokumenti tal-vot.
- 5.12 Il-kummissarji elettoralni għandhom jiżguraw li l-elezzjoni titmexxa skont l-istatut, u għandhom jiffirmaw id-dokumenti tal-votazzjoni qabel ma dawn jingħataw lill-Membri biex jivvutaw.

- 5.13** Fil-votazzjoni, waqt Laqgħa Ġenerali Ordinarja, kull Membru għandu d-dritt jastjeni, u l-kummissarji elettorali għandhom id-dritt iqisu vot invalidu meta jaqblu fuq dan unanimament.
- 5.14** Fil-każ li, waqt Laqgħa Ġenerali Ordinarja, l-aħħar kandidati fil-votazzjoni għall-membri tal-Kunsill ikollhom l-istess numru ta' voti, issir votazzjoni oħra fost dawn il-kandidati biex jimtela l-post battal.
- 5.15** Il-kummissarji elettorali jirreġistraw u jħabbbru r-riżultat tal-elezzjoni wara li jgħoddu l-voti validi waqt il-Laqgħa Ġenerali Ordinarja.
- 5.16** Il-persuni maħtura bħala President, Viċi President, Segretarju, Teżorier, u Uffiċjal għar-Relazzjonijiet Pubbliċi ma jistgħux iżommu kariga uffiċjali f'għaqdiet oħra akkademiċi jew letterarji tal-Malti, għad li jista' jkollhom kariga uffiċjali fil-Kunsill Nazzjonali tal-Ilsien Malti u l-Organizazzjoni tiegħu.
- 5.17** L-istess persuna ma tistax tokkupa l-kariga ta' President għal aktar minn żewġ termini (erba' snin) konsekuttivi.
- 5.18** Kull kandidat jista' jiġi nnominat biss bil-miktub għal kariga waħda, ħlief meta ma jkunx hemm nominazzjonijiet biżżejjed u jiġi nnominat waqt il-Laqgħa Ġenerali Ordinarja kif stipulat f'dan l-istatut.
- 5.19** Kull Membru Onorarju u Membru tal-Akkademja jista' jipproponi jew jissekonda, kif ukoll jivvota għal kull mozzjoni jew emenda għall-istatut.
- 5.20** Kull Laqgħa Ġenerali torbot lill-membri kollha b'dak li jkun għe deciz f'ha.

6. IT-TMEXXIJA

L-Akkademja titmexxa minn Membri maħtura f'Laqgħa Ġenerali biex jiffurmaw Kunsill li:

- 6.1** jiltaqa' b'mod regolari u mhux aktar tard minn xahar wara l-aħħar laqgħa, b'sejha mis-Segretarju fuq parir tal-President jew, fl-assenza tal-President, fuq parir tal-Viċi President; din is-sejha għandha tinkludi l-jum, il-ħin, il-post u l-aġenda tal-laqgħa, u tasal għand il-membri tal-Kunsill mill-inqas hamest (5) ijiem qabel dakinhar tal-laqgħa;
- 6.2** jiltaqa' anki mingħajr is-sejha tal-President meta tliet (3) membri tal-Kunsill jiktbu lis-Segretarju dwar il-ħtieġa li jsejjaħ laqgħa tal-Kunsill biex tittiehed decizjoni fuq materja urġenti;

- 6.3** jiltaqa' biss bi kworum ta' seba' (7) membri, u jkompli l-laqqgħa sakemm dan il-kworum jinżamm;
- 6.4** jimxi matul kull laqqgħa tiegħu skont din l-aġenda f'din l-ordni:
- 6.4.1** il-qari tal-minuti tal-laqqgħa tal-Kunsill ta' qabel, flimkien mal-punti mqajmin minnhom u l-approvazzjoni tagħhom;
 - 6.4.2** il-korrispondenza;
 - 6.4.3** l-applikazzjonijiet għas-shubija;
 - 6.4.4** ir-rendikont finanzjarju;
 - 6.4.5** hwejjeġ oħra li għalihom tkun saret il-laqqgħa;
 - 6.4.6** id-diskussjoni ta' xi punt li ma jkunx fuq l-aġenda tal-laqqgħa, iżda li jitressaq minn membru tal-Kunsill u jitqies bħala punt validu għad-diskussjoni immedjata mill-maġġoranza sempliċi tal-membri tal-Kunsill; jekk dan il-punt ma jiġix diskuss fil-laqqgħa li fiha jitqajjem, għandu jidhol fl-aġenda għal-laqqgħa li jkun imiss;
- 6.5** ikun ippresedut mill-President jew, fl-assenza tiegħu, mill-Viċi President, jew minn membru ieħor tal-Kunsill mahtur apposta mill-maġġoranza tal-membri preżenti fil-każ li la l-President u lanqas il-Viċi President ma jkunu jistgħu jattendu għal-laqqgħa tal-Kunsill;
- 6.6** imexxi l-Akkademja skont l-istatut u b'hidma kontinwa favur l-għanijiet li għalihom teżisti;
- 6.7** ifassal u jirrevedi programm ta' hidma u stima ta' nefqa għal kull sena tat-tmexxija tiegħu;
- 6.8** jahtar, fl-ewwel laqqgħa tiegħu, Assistent Segretarju u Assistent Teżorier/ Arkivista minn fost il-membri li jsawruh;
- 6.9** jahtar mhux inqas minn erba' (4) membri biex jiffurmaw il-Bord Editorjali tal-perjodiku *Il-Malti*, li l-editur tiegħu jkun minn fost il-membri tal-Kunsill u l-amministratur tiegħu jkun it-Teżorier;
- 6.10** għandu s-setgħa jitlob kull għajnuna mehtieġa minn barra l-Kunsill;
- 6.11** għandu s-setgħa jikkooptja membri tal-Akkademja fuq il-Kunsill għal xi hidma speċifika, mingħajr ma jagħti lil dawn il-membri d-dritt li jivvutaw;

- 6.12** għandu d-dmir li jsejjaħ Laqgħa Ġenerali Straordinarja biex timtela l-kariga ta' President, jekk, għal xi raġuni, din il-persuna ma tibqax tokkupa din il-kariga qabel jintemm iż-żmien tal-hatra tagħha; fil-każ li jkun hemm postijiet oħra battala fil-Kunsill, dawn jimtlew minn dawk il-persuni li jkunu għabu l-aktar voti fl-elezzjoni ta' qabel; fin-nuqqas ta' dan, il-Kunsill jgħarraf lill-membri bil-vakanza fil-Kunsill, jitlob lill-membri interessati jressqu isimhom u wara jahtar minn fosthom membru jew membri u jinforma lill-membri bil-hatra l-għdida sa xahar wara;
- 6.13** għandu s-setgħa jahtar sottokumitati, kummissjonijiet, jew bordijiet li fihom irid ikun hemm mill-inqas membru wieħed tal-Kunsill, biex dan jirrapporta kull hidma tas-sottokumitat, kummissjoni, jew bord partikulari fil-laqgħat tal-Kunsill;
- 6.14** iwassal ir-rakkomandazzjonijiet ta' dawn is-sottokumitati, kummissjonijiet, jew bordijiet lill-Kunsill Nazzjonali tal-Ilsien Malti;
- 6.15** għandu s-setgħa jaffilja mal-Akkademja soċjetajiet jew istituzzjonijiet letterarji jew lingwistiċi tal-Malti li jkunu talbu bil-miktub għal din l-affiljazzjoni; din l-affiljazzjoni ssir skont regolamenti speċjali magħmulin għalhekk mill-Kunsill tal-Akkademja;
- 6.16** għandu s-setgħa jaffilja lill-Akkademja ma' soċjetajiet jew istituzzjonijiet letterarji jew lingwistiċi kemm f'Malta kif ukoll barra minn Malta, wara li jkun kiseb l-approvazzjoni ta' żewġ terzi tal-Membri preżenti f'Laqgħa Ġenerali;
- 6.17** għandu s-setgħa jżid jew jibdel regolamenti sekondarji (*by-laws*) mingħajr ma jmur kontra l-istatut;
- 6.18** għandu jgħbor u jinkorpora dawn is-setgħat u d-dmirijiet fil-President:
- 6.18.1** jiffirma l-minuti tal-laqgħat kollha tal-Akkademja, kif ukoll il-kuntratti u ċ-ċertifikati li joħorgu f'isem l-Akkademja;
- 6.18.2** jara li kull korrispondenza u t-twegiba għaliha jitressqu quddiem il-Kunsill;
- 6.18.3** jivvota biss fil-hatra jew fit-tneħħija ta' membri, u biss meta l-voti jkunu ndaqs;
- 6.18.4** isejjaħ laqgħa tal-Kunsill mingħajr ma jingħata l-avviż ta' hamest (5) ijiem fil-każ li tkun trid tittiehed deċiżjoni urġenti;

- 6.19** għandu jiġbor u jinkorpora fil-Viċi President is-setgħat u d-dmirijiet kollha tal-President, meta dan tal-aħħar ma jkunx jista' jaqdi dmiru;
- 6.20** għandu jiġbor u jinkorpora dawn is-setgħat u d-dmirijiet fit-Teżorier:
- 6.20.1** iħallas l-ispejjeż li jsiru mill-Akkademja sa mhux aktar minn €116 mingħajr l-approvazzjoni tal-Kunsill, kif ukoll l-ispejjeż rikorrenti approvati mill-Kunsill;
 - 6.20.2** iżomm kif jixraq il-kotba tal-kontijiet, u jkun lest li jagħti rendikont kull meta jkun mitlub mill-Kunsill;
 - 6.20.3** iżomm lista aġġornata tal-membri kollha tal-Akkademja b'dik l-informazzjoni personali meħtieġa għall-amministrazzjoni tal-Akkademja, u jara li din l-informazzjoni ma tghaddix għand haddiehor mingħajr il-kunsens bil-miktub tal-membri partikulari li tkun tikkonċerna;
 - 6.20.4** jiġbor il-ħlas ta' sħubija kif tiddetermina l-Laqqha Ġenerali tal-Akkademja, u jibgħat irċevuta għal kull ħlas, jew avviż għal kull nuqqas ta' ħlas;
 - 6.20.5** ilesti r-rapport finanzjarju meħtieġ lill-Kunsill, biex dan jinqara fil-Laqqha Ġenerali wara li jkun iffirmat minnu u miż-żewġ awdituri magħżula fl-aħħar Laqqha Ġenerali biex jeżaminaw bir-reqqa l-kotba tal-finanzi;
 - 6.20.6** jamministra l-bejgħ tal-perjodiku *Il-Malti*, billi jieħu ħsieb il-kontijiet kollha marbuta miegħu;
 - 6.20.7** iżomm rendikont tal-valur tal-beni tal-Akkademja;
- 6.21** għandu jiġbor u jinkorpora fl-Assistent Teżorier/Arkivista s-setgħat u d-dmirijiet kollha tat-Teżorier meta dan tal-aħħar ma jkunx jista' jaqdi dmiru, kif ukoll dawn is-setgħat addizzjonali:
- 6.21.1** iżomm il-kotba, l-ittri, il-manuskritti, u d-dokumenti l-oħra mgħoddija lil mill-Kunsill għall-arkivju, u jieħu ħsieb jikkataloga dawn id-dokumenti u jillegahom fejn ikun hemm bżonn;
 - 6.21.2** iżomm il-librerija tal-Akkademja, b'reġistru ta' kotba missellfa li juri d-data ta' meta ħarġu u meta daħlu l-kotba, kif ukoll lil min issellfu;
 - 6.21.3** ikabbar din il-librerija tal-Akkademja bix-xogħlijiet tal-membri;

- 6.21.4 ikattar id-dokumentazzjoni tal-Akkademja b'ritratti, kwadri, filmati, diski tal-kompjuter, u mezzi oħra ta' reġistrazzjoni;
- 6.22 għandu jiġbor u jinkorpora fis-Segretarju dawn is-setgħat u d-dmirijiet:
 - 6.22.1 jirċievi l-korrispondenza u jwiegħiha wara konsultazzjoni mal-Kunsill, hlief meta tkun korrispondenza ta' natura proċedurali li tista' tintwieġeb minnufih;
 - 6.22.2 iżomm u jiffirma mal-President il-minuti tal-laqgħat kollha tal-Akkademja;
 - 6.22.3 jiffirma mal-President id-diplomi u ċ-ċertifikati li toħroġ l-Akkademja;
 - 6.22.4 javża, kif stipulat f'dan l-istatut, lill-membri kollha tal-Kunsill bil-laqgħat tal-Kunsill li jkunu se jsiru, u lill-membri kollha tal-Akkademja bil-Laqgħat Ġenerali u b'attivitajiet oħra;
 - 6.22.5 jipprepara u jibgħat l-aġenda għal-laqgħat kollha tal-Akkademja;
 - 6.22.6 jipprepara r-rapport amministrattiv lill-Kunsill, biex dan jinqara fil-Laqgħa Ġenerali, u fih jagħti tagħrif dwar l-attendenza tal-membri tal-Kunsill il-qadim matul it-terminu tiegħu;
- 6.23 għandu jiġbor u jinkorpora fl-Uffiċjal għar-Relazzjonijiet Pubbliċi dawn is-setgħat u d-dmirijiet:
 - 6.23.1 jgħarraf lill-Kunsill b'dak kollu li jsir jew jingħad li jikkonċerna lill-Akkademja jew lill-hidma tagħha;
 - 6.23.2 jgħarraf lill-pubbliku bil-hidma, l-għanijiet, il-politika, u l-karattru ġenerali tal-Akkademja;
 - 6.23.3 iżomm djarju dokumentat tal-attivitajiet tal-Akkademja u jagħti kopja lis-Segretarju.

7. L-ETIKA

- 7.1 Ikun xieraq li l-Akkademja tircievi mingħand il-membri tagħha kopji komplimentari tal-pubblikazzjonijiet tagħhom, kif ukoll materjal ta' xi forma oħra ta' produzzjoni marbuta mal-Malti.

- 7.2** Kull membru tal-Akkademja għandu d-dritt itemm is-sħubija tiegħu fiha, iżda f'dan il-każ għandu jgħarraf lis-Segretarju bil-miktub, biex ma jibqax jirċievi avvizi għall-ħlas tas-sħubija.
- 7.3** Is-sħubija ta' membru tintemm kemm-il darba ma jkunx hallas il-mizata sal-aħħar ta' Dicembru ta' sentejn qabel.
- 7.4** Fil-każ li xi membru juri nuqqas ta' rispettt lejn l-Akkademja, jew jikser xi klawnsola tal-istatut tagħha, il-Kunsill għandu:
- 7.4.1** isejjaħ laqgħa tal-Kunsill li tistharreġ il-każ kollu, u jipprova jwaqqaf dak li jkun qiegħed isir jekk fil-fatt ikun imur kontra l-istatut;
 - 7.4.2** iwiddeb lil min ikun qiegħed jonqos, jew jissospendih u jinformah bil-kitba bid-deċizzjoni tiegħu;
 - 7.4.3** itemm is-sħubija ta' membru mill-Akkademja b'votazzjoni sigrieta fil-Kunsill, li fiha mill-inqas żewġ terzi mill-membri tal-Kunsill, inkluż il-President, ikunu qablu ma' din id-deċizzjoni.
- 7.5** Kull membru tal-Kunsill li jonqos mil-laqgħat tal-Kunsill għal tliet (3) darbiet wara xulxin, u mingħajr ma jagħti raġuni xierqa, jitlef il-pożizzjoni ta' membru tal-Kunsill, kemm-il darba s-Segretarju jkun wissieh bil-miktub wara t-tieni darba li jonqos.
- 7.6** Meta tinbidel il-kompożizzjoni tal-Kunsill minħabba riżenji, imwiet, eċċ., il-membri għandhom jiġu mgħarrfa bil-kompożizzjoni l-għdida.

8. IX-XOLJIMENT

- 8.1** Ix-xoljiment tal-Akkademja jseħħ billi tissejjaħ Laqgħa Ġenerali Straordinarja mill-Kunsill għall-membri kollha, u fiha żewġ terzi tal-membri preżenti, inklużi l-Membri Onorarji, jaqblu ma' dan ix-xoljiment.
- 8.2** Meta jseħħ dan ix-xoljiment, il-beni kollha tal-Akkademja jingħataw lil dik l-għaqda jew istituzzjoni li għandha l-għanijiet tagħha jaqblu l-aktar ma' dawk tal-Akkademja, kemm-il darba fl-istess Laqgħa Ġenerali li fiha jsir ix-xoljiment żewġ terzi tal-membri preżenti, inklużi l-Membri Onorarji, jivvutaw favur din l-ghotja.

9. L-ISTATUT

- 9.1 Kull emenda, tnaqqis, jew żieda fl-istatut għandha ssir bi qbil ta' żewġ terzi tal-Membri preżenti f'Laqgħa Ġenerali Ordinarja jew Straordinarja, li jkollha kworum kif stipulat f'dan l-istatut.
- 9.2 Fil-każ li l-emenda, it-tnaqqis, jew iż-żieda fl-istatut issir waqt Laqgħa Ġenerali Straordinarja, din għandha ssegwi l-istess proċess bħal dak ta' Laqgħa Ġenerali Ordinarja, jiġifieri l-proposti kollha għal kull emenda, tnaqqis, jew żieda fl-istatut għandhom jaslu bil-miktub għand il-Kunsill mhux anqas minn gimgħa qabel id-data tal-Laqgħa Ġenerali, b'ittra ffirmata minn proponent u sekondant.
- 9.3 Il-Laqgħa Ġenerali, b'maġġoranza ta' żewġ terzi, għandha l-jedd tinterpreta kull klawnsola tal-istatut.

APPENDIĊI

1. L-arma tal-Akkademja tal-Malti hija dik li tidher hawn taht, u ġġib il-motto "Lingua Concordia Domi Forisque Decor", li tfisser "Il-kelma tal-għaqda fil-hajja privata u pubblika hija l-ġieħ tagħna".
2. Il-qaddis patrun tal-Akkademja tal-Malti hu San Luqa.
3. L-Akkademja tal-Malti mhix organizzazzjoni li tagħmel profitt, kif definit fl-Att dwar l-Organizzazzjonijiet Volontarji (Kapitlu 492 tal-liġijiet ta' Malta).
4. Dan l-istatut daħal fis-sehħ mill-4 ta' Ġunju 2005, kif approvat fil-Laqgħa Ġenerali Straordinarja ta' dakinhar u ġie emendat fil-Laqgħa Ġenerali Ordinarja li saret fil-31 ta' Awwissu 2013.



L-AKKADEMJJA TAL-MALTI

12, App. 1, Dar Doreen Micallef
Triq Sant'Andrija, Il-Belt Valletta VLT 1341
info@akkademjatalmalti.com

www.akkademjatalmalti.com